

Il-Papa jistieden lill-bnedmin ta' rieda tajba sabiex ningħaqdu flimkien u nitolbu għan-nisa ta' ħajja kkonsagrata b'radd ta' ħajr għall-missjoni u l-kuraġġ tagħhom, sabiex ikomplu jsibu twegġibiet ġodda għall-isfidi ta' żmienna.



Qari: *Il-Papa Franġisku lill-partecipanti tal-kapitlu ġenerali tas-Sisters Disciples of the Divine Master f'Mejju 2017.*

Intom, bħala nisa kkonsagrati, tgħixu l-profezija tal-ferħ, il-ferħ tal-Evangġelju. ... Id-dinja illum għandha bżonn dan: dak il-ferħ li joħroġ mil-laqqgħa ma' Kristu, f'ħajja ta' talb personali u komunitarju, fis-smiġħ ta' kuljum tal-Kelma, fil-laqqgħa mal-aħwa, f'ħajja kuntenta tal-aħwa fil-komunità. Intom profeti tal-ferħ li jitnissel meta wieħed iħossu maħbub u jkun jaf li kiseb il-maħfra. Il-ferħ huwa r-realtà sabiħa fil-ħajja ta' ħafna persuni kkonsagrati. Hu ferħ awtentiku, ... u dan huwa l-aktar xhud kredibbli ta' ħajja bil-kotra (Ġwanni 10: 10), għax f'dan jidher "jididi l-ferħ u s-sbuħija ta' min jgħix l-Evangġelju u jimxi wara Kristu". (Ittra appostolika lil dawk li huma kkonsagrati – Novembru 2014)

Fl-istess ħin, dan il-ferħ li jimla lil qalbkom u jidher fuq wiċċkom, iwassalkom biex tmorru fil-periferiji, tippartecipaw fil-ferħ tal-Knisja, jiġifieri l-evanġelizzazzjoni. Iżda biex tagħmlu dan irid ikun hemm ferħ veru, mhux ferħ falz.

Mulej, qed ngħixu fi żmien fejn il-materjaliżmu u l-egoizmu jimlew il-ħajja ta' kuljum ta' bosta persuni.

Għaddejnin ukoll Mulej, minn żmien fejn

hawn nuqqas kbir ta' vokazzjonijiet għall-ħajja kkonsagrata.

Mulej, agħti liż-żgħażaġħ il-kuraġġ li jilqgħu s-sejħa tiegħek sabiex *b'għemejjel u b'ġesti, jidhlu fil-ħajja ta' kuljum tal-oħrajn, iqassru d-distanzi u jħaddnu l-ħajja umana,*

u jmissu l-ġisem ta' Kristu li jbati fil-poplu tiegħu. (Evanglii Gaudium)

Missier, inti tiltaqa' magħna fil-ħajja ta' kuljum u timlielna ħajjitna bil-ferħ u s-sliem.

Bierek, Mulej, nitolbuk, lin-nisa ta' hajja kkonsagrata, u xerred fuqhom il-barka u s-sliem tiegħek. Agħtihom, Mulej, is-saħħa u l-fedeltà sabiex huma jfittxu l-ferħ veru f'relazzjoni intima miegħek. Agħmel li huma jhossu l-preżenza hajja tiegħek, kif ukoll biex iħossu t-tgħanniq ta' mħabbtek, biex b'hekk ikollhom il-kuraġġ, il-forza u l-ġenerożità sabiex jaqdu l-missjoni tagħhom fost il-poplu tiegħek. Kun magħhom, Mulej, u imliehom bil-kuraġġ meta jilqgħu l-istedina tiegħek biex jaqdu din il-missjoni, speċjalment meta jhossu s-sejħa biex imorru fil-periferija, fejn hemm il-faqar u t-tbatija, biex b'hekk huma jxerrdu l-ferħ, is-solidarjetà u l-imħabba li jiġu meta huma jgħixu f'għaqda miegħek. Għin lilna wkoll, Mulej, sabiex, permezz tax-xhieda tagħhom, aħna nagħrfu l-“ferħ u s-sbuħija ta' min jgħix l-Evangēlju u ta' min jimxi wara Kristu”.

KANT

Qari: *Il-Papa Franġisku lill-parteciċipanti tal-kapitlu ġenerali tas-Sisters Disciples of the Divine Master f'Mejju 2017.*

Inħeġġiġkom ukoll biex tkunu profeti ta' tama, b'għajnejkom imdawra lejn il-futur, fejn l-Ispirtu jimbuttakom, biex ikompli jagħmel affarijiet kbar flimkien magħkom (Hajja kkonsagrata, 110). San Hilary ta' Poitiers, fil-kummenti tiegħu dwar is-Salmi (118, 15, 7), tenna mistoqsija li ħafna staqsew u jkomplu jistaqsu lill-Insara llum: "Fejn, O Nsara, hija t-tama tagħkom?" Bħala persuni kkonsagrati, aħna nafu li ma nistgħux nibqgħu torox quddiem din il-mistoqsija. Bħad-dixxipli kollha ta' Ġesù, nafu li għalina t-tama hija responsabbiltà, għaliex ġejna msejħin biex nirrispondu bit-tama lil kull min jistaqsina din il-mistoqsija (1 Pietru 3:15). It-tama li ma tiddiżappuntax mhix ibbażata fuq numri jew xogħlijiet, iżda fuq Alla, li għalih xejn mhu impossibbli (cf. Luqa 1:37).

Saħħu l-vokazzjoni tagħkom bħall-"għassiesa ta' filgħodu" (Isaija 21:11-12) biex tkunu tistgħu tħabbru lill-oħrajn il-miġja tas-sebħ. Qajmu lid-dinja, Dawlu l-futur! Dejjem bi tbissima, bil-ferħ, bit-tama.

Mulej, niringrazzjawk ta' dawk is-sorijiet kollha li, kif jgħid il-Papa, għandhom ir-"riħa tan-ngħaġ" għax huma jissieħbu mal-fqir, mal-imweġġa' u mal-imwarrab, u joffruhom appoġġ, konsolazzjoni u mħabba. Għinjom, Mulej, ħalli jibqgħu jwettqu l-ħidma fdata f'idejhom u biex ikomplu jaraw fil-marid u fil-batut il-wiċċ ta' Ġesù Kristu. Agħtihom l-għajnuna ħalli, immexxija mill-Ispirtu s-Santu, jagħrfu jaraw il-preżenza ta' Ġesù f'dawk kollha li twarrab is-socjetà u biex ikomplu jaqsmu l-ferħ u t-tama li jiġu mil-laqgħa tagħhom miegħek permezz tat-talb. Agħtihom id-dehen u l-kuraġġ biex jibqgħu mixjin fl-isfidi kollha li jiffaċċjaw, anke jekk fid-dlam, u biex, permezz tal-fidi tagħhom, iħallu lill-Ispirtu jdawwal kull pass tagħhom matul it-triq; u jħalluh iħeġġiġhom biex ikunu xhieda ħajja ta' Kristu. Dawwalhom, Mulej, ħalli jkomplu l-vjaġġ ta' dixxerniment ħalli b'mod konkret ikomplu jsibu twegibiet godda għall-isfidi ta' żmienna u biex jisimgħu, jilqgħu, jakkumpanjaw u jgħinu lil dawk kollha li jħossuhom mgħaffġin bit-toqol tal-ħajja. Mulej Ġesù, nitlobuk sabiex, permezz tiegħek, in-nisa kkonsagrati jibqgħu jisimgħu leħnek fil-ħajja tagħhom ta' kuljum, sabiex b'hekk ikollhom il-kuraġġ ikomplu jikbru fil-fidi u jipperseveraw fil-għażla tagħhom li jpoġġu ħajjithom f'idejk għas-servizz tal-oħrajn. Mulej, nitlobu biex meta jkunu għaddejjin minn mument diffiċli u mument ta' skuraġġiment, ta' għejja u solitudni, tgħinhom iħossuk dejjem qrib tagħhom.

KANT

Nitolbu flimkien

Grazzi, Mulej Ġesù, tar-rigal sabiħ tan-nisa kkonsagrati li tajtna. Agħmel, nitolbuk li, permezz tal-impenn tagħhom ta' mħabba, isibu modi ġodda li jdewwu u jqawwu l-qlub maqsuma fost il-poplu tiegħek.

Nitolbu... Ismagħna nitolbuk Mulej.

Mulej, agħtihom l-għajnuna ħalli japprezzaw dejjem iżjed is-sejha tagħhom biex b'hekk ikunu jistgħu dejjem jirringrazzjawk b'qalb ferħana għaliha.

Nitolbu... Ismagħna nitolbuk Mulej.

Nitolbu għan-nisa kkonsagrati li jhallu kollox warajhom biex jagħtu xhieda tal-kelma u l-imħabba tiegħek. Għinhom, nitolbuk, biex isibu l-faraġ u l-konsolazzjoni fir-relazzjoni tagħhom miegħek, biex b'hekk, f'mumentu diffiċli, huma jsostnu l-enerġiji tagħhom u jfarrġu qalbhom permezz tal-qawwa li inti tagħtihom.

Nitolbu... Ismagħna nitolbuk Mulej.

Nitolbuk, Mulej, sabiex tipproteġi lil dawk in-nisa kkonsagrati li jagħzlu li jakkumpanjaw lil min hu mwarrab u batut, u lil min jgħix fil-periferija tas-soċjetà, billi timlielhom qalbhom bis-sliem u l-ferħ li inti biss taf tagħti.

Nitolbu... Ismagħna nitolbuk Mulej.

Nitolbuk Mulej sabiex inti tgħinhom ħalli jissaħħu fl-impenn tagħhom u fit-tiġdid interjuri, biex b'hekk ikunu xhieda aktar qawwija u ċara tal-Evanġelju fid-dinja tal-lum u biex jagħrfu jkunu kreattivi ħalli jsibu tweġibiet ġodda għall-isfidi ta' żmienna.

Nitolbu... Ismagħna nitolbuk Mulej.